



**សេចក្តីជូនដំណឹង
ស្តីពី
កិច្ចប្រជុំលើកទី ៤៩ នៃក្រុមប្រឹក្សាជាតិប្រឆាំងអំពើពុករលួយ (ក.ជ.ប.ព.)
(ថ្ងៃអង្គារ ទី២៧ ខែមករា ឆ្នាំ២០១៥)**

ក្រុមប្រឹក្សាជាតិប្រឆាំងអំពើពុករលួយ បានបើកកិច្ចប្រជុំលើកទី ៤៩ ដោយមានវត្តមានសរុបចំនួន ១០ រូប លើ ១១ រូប ហើយបានដំណើរការក្រោមអធិបតីភាព ឯកឧត្តម តុប សំ ប្រធានក្រុមប្រឹក្សាជាតិប្រឆាំងអំពើពុករលួយ ដោយបានសម្រេចលទ្ធផលដូចតទៅ៖

- 1- បានពិនិត្យ និងអនុម័តកំណត់ហេតុកិច្ចប្រជុំក្រុមប្រឹក្សាជាតិប្រឆាំងអំពើពុករលួយលើកទី ៤៨ ។
- 2- ប្រធានអង្គភាពប្រឆាំងអំពើពុករលួយ បានរាយការណ៍ការងារក្នុងខែមករា ឆ្នាំ២០១៥ ដែលរួមមាន៖

(1) ការប្រកាសទ្រព្យសម្បត្តិ និងបំណុលលើកទី ៣ តាមរបប២២៦

- 70% បានមកប្រកាស ត្រូវជា 10,683 រូប ។ ក្រសួងស្ថាប័ន 3 (ក្រសួងផែនការ - ក្រសួងរៀបចំដែនដី នគរូបនីយកម្ម និងសំណង់ - គណៈកម្មាធិការជាតិរៀបចំការបោះឆ្នោត) បានប្រកាសទ្រព្យសម្បត្តិ 100% ហើយខេត្តរាជធានីចំនួន 13 បានប្រកាស 95% ។
- អគ្គបញ្ជាការដ្ឋាន កងកម្លាំងប្រដាប់អាវុធកម្ពុជា 3,305 រូប បានមកប្រកាសទ្រព្យសម្បត្តិ និងបំណុលបាន 2,748 រូប (83%) ហើយនគរបាលជាតិ 1,412 រូប បានមកប្រកាសទ្រព្យសម្បត្តិ និងបំណុល 987 រូប (70%) ។
- ស្របនឹងការប្រកាសទ្រព្យសម្បត្តិ និងបំណុលរបប២២៦ ក៏មានមន្ត្រីតែងតាំងថ្មី 394 រូប មន្ត្រីលាឈប់ និងចប់អាណត្តិ 50 រូប មន្ត្រីបញ្ឈប់ពីមុខតំណែង 23 រូប មន្ត្រីចូលនិវត្តន៍ 14 រូប ជាសរុប 481 នាក់ ។

(2) អង្គភាពប្រឆាំងអំពើពុករលួយ បានចុះពិនិត្យ និងវាយតម្លៃក្រុមហ៊ុនទទួលបានដីសម្បទានសេដ្ឋកិច្ច នៅខេត្តមណ្ឌលគិរី ព្រះវិហារ និងឧត្តរមានជ័យ ចំនួន 12 ក្រុមហ៊ុន ។

(3) ពាក្យប្តឹងទទួលបានក្នុងខែមាន 61 ពាក្យ - ធ្វើលិខិតសុំឱ្យអ្នកត្រូវបានគេប្តឹង បំភ្លឺ 34 ករណី - បានទទួលលិខិតបំភ្លឺពីអ្នកដែលគេប្តឹង 41 ករណី - ធ្វើលិខិតឆ្លើយតបទៅម្ចាស់បណ្តឹង 62 ករណី ។

(4) អង្គភាពប្រឆាំងអំពើពុករលួយ បានចុះផ្សព្វផ្សាយច្បាប់ស្តីពីការប្រឆាំងអំពើពុករលួយ នៅ 5 ខេត្ត (សៀមរាប - កំពង់ធំ - កំពង់ឆ្នាំង - ពោធិ៍សាត់ - បាត់ដំបង) បានចំនួន 3,284 នាក់ ដែលជាសមត្ថកិច្ចជលផល សមត្ថកិច្ចពាក់ព័ន្ធនៅមូលដ្ឋាន និងប្រជាសហគមន៍ នេសាទនៅតំបន់បឹងទន្លេសាប - ចុះសង្កេតការណ៍ការដេញថ្លៃ 15 លើក - ស្រាវជ្រាវប្រមូល ព័ត៌មានក្រុមហ៊ុន 41 ដែលបានចូលរួមដេញថ្លៃ ...

(5) អង្គភាពប្រឆាំងអំពើពុករលួយ បានត្រៀមឱ្យមានការប្រឡងយកមុខនាទីជាប្រធានការិយាល័យ ចំនួន 12 កន្លែង និងមុខតួនាទីជាអនុប្រធានការិយាល័យ ចំនួន 45 កន្លែង ។

(6) ប្រធានអង្គភាពប្រឆាំងអំពើពុករលួយ បានរាយការណ៍ពីបទល្មើសមួយចំនួន និងករណី មួយចំនួនដែលអង្គភាពប្រឆាំងអំពើពុករលួយយកចិត្តទុកដាក់ ។

(7) អំពីវិន័យផ្ទៃក្នុងពាក់ព័ន្ធផ្នាក់ដឹកនាំ និងមន្ត្រីអង្គភាពប្រឆាំងអំពើពុករលួយ ក្នុងការ ទទួលជំនួន អំណោយ (កាដូ) និងការចេញទៅហូបបាយខាងក្រៅ ដែលរួមមាន៖

- រាល់ការចេញទៅហូបបាយនៅខាងក្រៅ ក្រៅពីការហូបបាយគ្រួសារ ហូបបាយក្នុង ពិធីបុណ្យទាន - អាពាហ៍ពិពាហ៍ ហូបបាយការងារ ត្រូវតែសុំច្បាប់អនុញ្ញាតជាមុនសិន
- រាល់ជំនួន អំណោយ (កាដូ) ដែលមានតម្លៃលើសពី 25 ដុល្លា ត្រូវរក្សាទុកនៅក្នុងអង្គភាព ។

ជាលទ្ធផល ក្នុងរយៈពេល ២ ខែនេះ ក្រុមប្រឹក្សាវិន័យ និងត្រួតពិនិត្យផ្ទៃក្នុង របស់អង្គភាព ប្រឆាំងអំពើពុករលួយទទួលបាន

ក/ ឯកឧត្តម ឱម យ៉ិនឡឿង ប្រធានអង្គភាពប្រឆាំងអំពើពុករលួយ បានទទួល ហូបបាយខាងក្រៅ 1 ដង និងបានធ្វើរបាយការណ៍លាយលក្ខណ៍អក្សរ មកជូនប្រធានក្រុម ប្រឹក្សាវិន័យ និងត្រួតពិនិត្យផ្ទៃក្នុង រួចហើយ ។

បានទទួលអំណោយ 8 មុខ (ក្រុមប្រឹក្សាវិន័យ និងត្រួតពិនិត្យផ្ទៃក្នុង សម្រេច ប្រគល់ឱ្យមកវិញ 3 មុខ ដែលមានតម្លៃក្រោម 10 ដុល្លា) និងថវិកាចំនួន 3 ដង ។

ខ/ ឯកឧត្តម នួន បូផល អនុប្រធានអង្គភាពប្រឆាំងអំពើពុករលួយ បាន រាយការណ៍ពីការទទួលហូបបាយខាងក្រៅ 1 លើក ពេលចុះបេសកកម្មតាមខេត្ត ។

គ/ ឯកឧត្តម ឯវ កិរម្យ បានសុំការអនុញ្ញាត និងត្រូវបានក្រុមប្រឹក្សាវិន័យ យល់ព្រម ឱ្យហូបបាយក្រៅ 1 លើក ហើយលោក មុំ ភាព លោក យុន សំបូរ ក៏ដូចគ្នាដែរ ។

ឃ/ ឯកឧត្តម សម្បត្តិ ហ៊ុណា បានប្រគល់នូវអំណោយដែលខ្លួនបានទទួល 1 មុខ (ស្រា CHIVAS 25 ឆ្នាំ 1 ដប តម្លៃជិត 300 ដុល្លា) មកឱ្យក្រុមប្រឹក្សាវិន័យ និងត្រួតពិនិត្យផ្ទៃក្នុង ។

ង/ លោក ណេ ជីវ័ន្ត និងក្នុងនាមមន្ត្រីអង្គភាពប្រឆាំងអំពើពុករលួយ 3 រូប បានសុំ ការអនុញ្ញាត និងបានទទួលការយល់ព្រមពីក្រុមប្រឹក្សាវិន័យ និងត្រួតពិនិត្យផ្ទៃក្នុង ឱ្យហូប បាយខាងក្រៅ 1 លើក ។

ក្រុមប្រឹក្សាជាតិប្រឆាំងអំពើពុករលួយ វាយតម្លៃខ្ពស់នូវវិធានការណ៍ថ្មីៗរបស់អង្គភាពប្រឆាំង
អំពើពុករលួយ ពិសេសក្នុងការពង្រឹងវិន័យ ភាពស្អាតស្អំផ្ទៃក្នុង ការយកចិត្តទុកដាក់ដល់បទល្មើសដែល
អាចបំផ្លាញដល់វិស័យខ្លះៗរបស់ប្រទេសជាតិយ៉ាងធ្ងន់ធ្ងរ ។ ក្រុមប្រឹក្សាជាតិប្រឆាំងអំពើពុករលួយ បញ្ជាក់
ពីការលំបាកដ៏ធំធេងរបស់ខាងអង្គភាពក្នុងការកែទម្រង់ស៊ីជម្រៅនៅក្នុងវិស័យទ្វេភាគីនេសាទ ព្រៃឈើ ដីធ្លី
និងអំពីអសកម្មភាពនានា ។ ក្រុមប្រឹក្សាជាតិប្រឆាំងអំពើពុករលួយ គាំទ្រការប្តេជ្ញាយ៉ាងរឹងមាំ និងមិន
រាថយរបស់អង្គភាពប្រឆាំងអំពើពុករលួយ ។

ក្រុមប្រឹក្សាជាតិប្រឆាំងអំពើពុករលួយ រំលឹកនូវការវាយតម្លៃរបស់ឯកឧត្តមឧបនាយករដ្ឋមន្ត្រី
គាត ឈន់ ពេលលោកមកប្រកាសទ្រព្យសម្បត្តិ និងបំណុល ដោយបានលើកទឹកចិត្តឱ្យអង្គភាពប្រឆាំង
អំពើពុករលួយធ្វើជាគំរូក្នុងការផ្តល់សេវាសាធារណៈទូទាំងប្រទេស ប្រការនេះតម្រូវឱ្យអង្គភាពប្រឆាំង
អំពើពុករលួយត្រូវបន្តខិតខំប្រឹងប្រែងថែមទៀត ហើយជាមន្ត្រីរបស់រាជការដែលមានសិទ្ធិអំណាចចាប់
ជនល្មើស ក្រុមប្រឹក្សាជាតិប្រឆាំងអំពើពុករលួយយល់ថា ទោះបីត្រូវចង់ដោយវិន័យតឹងតែងដល់មន្ត្រីអង្គភាព
ប្រឆាំងអំពើពុករលួយកំរិតណាក៏ដោយ ក៏នៅមិនទាន់គ្រប់គ្រាន់នៅឡើយ ក្នុងនាមជាអ្នកប្រយុទ្ធដើម្បីភាព
ស្អាតស្អំ ។

រាជធានីភ្នំពេញ ថ្ងៃទី២៧ ខែមករា ឆ្នាំ២០១៥

